

ሰንበት ዘዮሓንስ

መዝሙር: ዮሐንስ አኅድዐ (ዮውሃንስ መስከረ). ።

ንባብት: 1ቆሮ 1:17-25፣ ያዕ 2:1-14፣ ግ.ሐ. 18: 24-ፍ፣ ዮሐ 1:15-38።

ምስባክ: ሳህል ወርቅ ተራከባ፣ ጽድቅ ወሰላም ተሰዓማ፣ ርትዕሰ እምድር ሠረጸት። ምሕረትን ሓቅን ተራኸባ፣ ሓቅን ሰላምን ተሰዓማ፣ ሓቂ ካብ ምድሪ ኸትበቀላ እያ” መዝ. 85:10-11።

መዝሙር: ዮሐንስ ዓው ኢሉ ነቶም ብጾቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ፣ ኩሎም ሓይሊ ሰማያትን ምድርን ሰንበዱ፣ አብ ቢታንያ አብ ቤት ራባ አብ ስግር ዮርዳኖስ ዮሐንስ ንኢየሱስ ምስ ረአዮ እንሆ የዋኅ በግዕ እግዚአብሔር እናበለ ዓው ኢሉ ተዛረበ፣ ኢየሱስ ንዮሐንስ ማይ መታን ክቕደስ ብማይ አጥመቐኒ በሎ፣ አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቑ፣ ንህዝቢ ሰንበት አኸብሩ ጽድቂ ግበሩ እናበለ አምሂርዎም”።

ቀዳመይ ሰንበት ሓዲስ ዓመት ሰንበት ዘዮውሓንስ ተባሂሉ ይፍለጥ። ቅ. ዮሐንስ መጥምቕ ብሄሮዱስ ናይ ዝሞቶሉ ብምዝካር ኢና ሓዲስ ዓመትና እንጅምሮ እዚ ኸአ ፍሉይ ትርጉም አልኦ። ጎርጎሮሳዊ ባኅረ ሓሳብ ዝኸተሉ ማርያም አደ አምላኽ ብዝብል ዓመቶም ምስ ማርያም ይጀምርዎ። ዓመትና ንመስዋዕቲ ዮሐንስ ብምዝካር ንጅምሮ ንዮሐንስ ዝቐተለ ሄሮዱስ አንጢፓ ሓደ ካብቶም ደቂ ሄሮዱስ ዓቢ እዩ። ሔምኡ ወይ ቀዳመይቲ ሰበይቱ ካብ ንግስነት ዓረብ ካብ ናባታውያን እያ ነራ። ሄሮዱስ አንጢፓን ንቀዳመይቲ ሰበይቱ ፈቱሒ ንሄሮድያሳ ሰይቲ ኃዉ መጀመርያ ብመውሰዕ አኪብዎ አብ ዝሙት ይነብር ነሩ ድሓር ክልቲኦም ቀዳማይ መርዕኦም ፈቲሖም ተመርዓዎም። ዮሐንስ ንሄሮዱስ ክብሪ ንግስነቱ ከይፈርህ ሕጊ አምላኽ አፍሪስካ አሎኻ ተነሳሕ ሕይወትካ ቀይር እናበለ ገሰጸ፣ ከምኩሎም ዓመጽቲ ሕጊ አምላኽ ዘፍርሱ ንድሕነቱ ሓልዩ ንዝገንቶ አቕቲልዎ እዚ ተግባር አብ ብዙሓት ሎሚ እውን ይቕጽል ይርኦ አሎ። ሄሮዱስ ንዮሐንስ ብምቕታሉ ነገሩ ዘዕረፈ መሲልዎ እንተ ኾነ ኃጢአት ክትገብር ከሎኻ ናቱ ሳዕብን ከአ ኩሉ ጊዜ አሎ። ናባታውያን ንቀዳመይቲ ሰበይቱ ሓዲጉ (ጓሎም) ንኻልእ ስለ ዝአከበ ብ39 ዓ.ም. ውግእ ገጢሞም ንሄሮዱስ ካብ ንግስነቱ አውራጃም አብ ሰደት ከም ዝኸይድ ገሮሞ። ሎሚ እምብኦር አሰር ዮሐንስ ብምኸታል ንሓቂ ደው ብምባል ዓመትና ክንጅምር እዩ ዝድለ ዘሎ።

ብዘይፍርሒ ንድለት አምላኽ ነጊርካ ምኽአል።

ዮሐንስ ከም ኩሎም ቅድሚኡ ዝነበሩ ነብያት አሰሮም ብምኸታል ንሄሮዱስ በቲ ዝገበሮ አግሂዱ ብዘይፍርሒ “ሰይቲ ኃውካ ንኦኻ ኸትከውን አይግብኦካን እዩ ሕጊ አምላኽ ተፍርስ አሎኻ” ኢሉ አብ ንስሓ ክኦቱ ካብ ኃጢአቱ ክምለስ፣ አብ ቃል ኪዳን እምነት ከምዘድሊ አግሂዱ ተዛሪብዎ። ብርግጽ ስብከት ዮሐንስ ብሄሮዱስን ሄሮድያሳን ተቐበልነት አይረኸበን ከም ኩሎም ነብያት ዕጫ ዮሐንስ ንሓቂ ምንጋር እዩ ከምቲ ህዝበ እስራኤል ንገለ ነብያት ምስማዕ አብዮም አብ ድላዮም ዝጸንዑ ዝነበሩ እሞ ንኪዳን አምላኽ ዝጠልሙ ዝነበሩ ዮሐንስ ከአ ከምኡ እዩ ገጢምዎ አብ ኤር 1:17-19 ክንርኢ ንኸእል። አምላኽ ብኤርምያስ ገሩ ክንስሑ እሞ አብቲ ምስ አምላኽ ዝአተዎም ኪዳን ክምለሱ ተነጊሮም ግን ምስማዕ አብዮም ኸዑ አብ ኢድ ባቢሎናውያን ወዲቐም። ነብያት ከምኡ ሓዋርያት አብ ኩሉ ዕዉታት ክኾኑ አይኮኑን ተሓርዮም።

ሕርየቶም ቃል አምላኽ ይቀበልዎም አይቀበልዎም ከስምዑ እዩ። ዮሐንስ ስብከቱ ተቐባልነት አይረከበን ግን ነቲ ጸዋዕትኡ ፈጸሙ እዩ። ሄሮዱስ ይቀበሎ አይቀበሎ አይ ኮነን ተልኮኡ ንመገዲ አምላኽን ንሓቅን ምንጋር እዩ ጸዋዕትኡ። ዮሐንስ ነቶም ናይ ዘመኑ ነጋውስ ሄሮዱስን ሄሮድያዳን አብ መገዲ አምላኽ ክምለሱ ስለ ዝነገረ ከምቲ ንክርስቶስ ብልደቱ ዝቐደሞ ብሞቱ ከአ ቀዲምዎ ከመይ ንሱ ፊተውራሪ እዩ።

ስለምንታይ እዩ ሄሮዱስ ንዮሐንስ ዝፈርሖ ዝነበረ እንተበልና ማርቆስ ወንጌላዊ ከም ዝነግረና “ምኽንያቱ ሄሮዱስ ንዮሐንስ ጻድቕን ቅዱስን ሰብ ምዃኑ ፈሊጡ ይፈርሆን ክፋእ ነገር ከይበጽሖ ይሕልዎ ነበረ” (ማር 6:20) ዝብል ነንብብ። ሰባት ዮሐንስ አብ ሕይወቱ ፍርጋት አምላኽ ዝሓዘ ንሓቂ ከም ዝነግር ይፈልጡ ነሮም በዚ ኸአ ናይ አምላኽ ሰብ ይብልዎ ነሮም። እንተ ኹን ሄሮዱስ ዮሐንስ ወላ እኳ ጻድቅ ምዃኑ ይፍለጥ ይምበር ድለቱ ክገብር ወሲኑ ሕይወቱ ክቕይር አይደለየን። ብዘይ ሓደ ሓቂ ንሰበይቱ ከሓጉስ አእሲርዎን አቕቲልዎን። ንሄሮዱስ ምስ ዮሐንስ ከነወዳድሮ እንከሎና ንሱ ናይ ንጉሥ መዓርግ ዝነበሮ እዩ ግን ዝኾነ ሓቀኛ ስልጣን አይነበሮን። ንሱ ንሓቂ ዝፈርሖ ብዘረባ ሰበይቱን ብትዕቢቱን ተመሊኹ ከምኡ ናይ ሰባት ዓይኒ ፈሪሖ ንሕይወት ሃደ ጻድቕ ዘቕተለ አብ ናይ ሓሶት ሕይወት ዝነበር ሰብ እዩ ነሩ።

ዮሐንስ ብኻልእ ክንርእዮ ከሎና ዝኾነ አብ ስልጣን ወይ መዓርግ ዘብጽሖ ነገር አይነበሮን። አብ አምላኽ ምሉእ እምነት ገሩ ሕይወቱ ዝመርሖ ጻድቕ እዩ ነሩ። ንሓሳዊ ክብሪ ዓለም ዝመነ ክዳኑ ቆርበት አብ በረኻ ዝነበር እምበር አብ አብያተ ነጋውስ ዝኸደን ልብሲ ዘይነበሮ ሰብ እዩ ነሩ። ሄሮዱስ ወላ እኳ አብ ሰውነት ዮሐንስ ውርደት ሞት የውርድ እምበር አብ ልቢ ዮሐንስ ሓንቲ ኸገብር አይክእልን ነሩ። ንሕልና ዮሐንስ ክትንክፍ ዝኸእል አይነበረን።

ጸዋዕታኻ አለሊኻ ምኽኣል፡

ዮሐንስ አብቲ አምላኽ ዝደልዮ ጽን ይብል ነሩ እምበር አብ ካልእ ነገራት አየድህብን ነሩ ንሓቂ ንድለት አምላኽ ክነግር ግን ወላ ሓንቲ መዓልቲ ሰጋእ ኢሉ አይፈልጥን እዚ እዩ አብ ናይ ነፍሲ ወከፍ ሕይወት ሰብ ክርአ ዘድሊ። ንአምላኽ ልዕሊ ኩሉ ሰሪዕካ ምኽኣል። ዓይኒ ሰብ ፈሪሖካ ንሓቂ ምድፋን ወይ ሱቕ ምባል ደቂ አምላኽ አይገብረናን። ከም ዮሐንስ አብ ኩሉ ንድለት አምላኽ ቀዳምነት ሂብና ክንመርሖ ሎሚ አምላኽ ይሓተና አሎ።

አብ ሕይወትና አምላኽ ንፍሉይ ነገር ካባና ዝሓቶ ነገር አሎ አለሊና ክንክእል አሎና። አምላኽ ብአይ አቢሉ ንሰባት ክብሎ ዝደሊ ነገር አለዎ ስለዚ ከም ዮሐንስ ክልኦኽ ፍቓደኛ ክኸውን አሎኒ። ብፍላይ ሓዲስ ዓመት ክንጅምር እንከሎና አብዚ ዓመት መልእኽታት አምላኽ ክነግር ማለት ከም ዮሐንስ ንሰባት አብ አምላኽ ዝምለሱሉ ነገራት ክደሊ ክነግሮም ንስሓን ሕድገት ኃጢአትን ክልተ ዘይፈላለያ ነገራት ምልክት አብ አምላኽ ምምላስና ምዃነን ተረዲአ መጀመርያ ንርእስይ ድሕሪኡ ንሰባት ክነግር ዝቐበሎ ዓመታዊ መልእኽቲ ምዃኑ ክፈልጥ። ስለዚ ንጌጋ ንኸፍኦት አብ ጎኒ ሓዲግና ንአምላኽ ዝበቅዕ ሕይወት ንልበስ።

ኹልና አብ ዝጭርሖ ድምጺ ክንልወጥ አሎና፡

ቅ. ዮሐንስ አብ በረኻ ይጭርሖ ከምዝነበረ ሰባት ከአ አብኡ መጺአም አምላኽ ካብአም ዝደልዮ ክነግሮም ይሓትዎ ከምዝነበሩ ወንጌል ይነግረና። ዮሐንስ ዝሰብኮ ዝነበረ ልቢ ሰባት ይቕይር ነሩ ምኽንያቱ አብኡ ሓቅን ጽድቅን ይርእዩ ነሮም እዚ እዩ ናይ ሓደ ክርስትያን ሕይወት ክኸውን ዘለዎ። ድምጽና ቃል መልእኽቲ አምላኽ ዝሓዘ ክኸውን እንከሎ ሰባት ክቕየሩ ክመጽኡና እዮም

ክስምዑና ክደልዩ እዮም። ካባና ዝድለ ካልእ ድምጺ ከይነስምዖም ክንጥንቀቕ ኣሎና ልቢ ሰባት ብቐሊል ዝሰለብ እዩ እሞ ክንጥንቀቅ ኣሎና።

ቅ. ኣጎስጢኖስ ኣብ ሓደ ካብ ስብከቱ ንዮሓንስ ከም ሓደ ካህን ክገብር ዝግብእ ዝነግር እዩ ይብል (Sermon 293:1-3)። ዮሓንስ ወንጌላዊ ንኢየሱስ ክገልጽ እንከሎ “ቃል” ይብሎ ዮሓንስ መጥምቕ ቅድሚ ቃል ዘሎ ድምጺ እዩ። ናይ ሓደ ካህን ከምኡ ናይ ሓደ ምእመን ተራ ከም ዮሓንስ ድምጺ ንቃል ምኳን እዩ። ብድምጺ ኣቢሉ ቃል ኣብ ልቢ ሰማዒኡ ይኣቱ ግን ብዘይ ዝዛረብ ካህን/ምእመን እቲ ቃል ኣይስምዓን ኣይፍለጥን እውን ዝዛረብ ክህሉ ኣለዎ። ድምጺ መንገኛ እዩ ቃል ኣብ ልቢ ካልኣት ክኣቱ ዝሕግዝ ብዘይብኡ ሓንቲ የለን።

ርእሰ ሊቃነ ጳጳሳት በነዲክቶስ XVI ቅድሚ ጳጳስ ምዃኖም ኣብ ስብከት ቅ. ኣጎስጢኖስ ከስተንትኑ ከለዉ ኣብ “Pilgrim Fellowship of Faith: The Church as Communion P.164) ከምዚ ይብሉ “ተልእኮ ካህን ቅልል ብዝበለ ኣገላልጻ ድምጺ ናይ ቃል ኮንካ ምኽኣል እዩ” “ንሱ ክዓቢ ኣነ ክንእስ ኣሎኒ” ድምጺ ስርሑ ነቲ ቃል ምትሕልላፍ ጥራሕ እዩ ቍምነገሩ. . . ኣብዚ መሰረት ገርና ባህርን ትሕትናን ክህነታዊ ኣገልግሎት ብንጹር ክንርእዮ ንክእል። ካህን ከም ዮሓንስ መጥምቕ ፊተውራሪ ኣገልጋሊ ቃል እዩ። ንሱ ኣይኮነን ዘገድስ እንታይ ድኣ እቲ ካልእ እቲ ንሱ ብዛዕብኡ ዝዝረቦ (ክርስቶስ) እዩ ዘገድስ።

ኣብዚ ዘሎናዮ ዘመን ብዙሓት ክርስትያን ከም ዮሓንስ ዕጫ ዝበጽሑም ንሓቂ ስለ ዝመስከሩ ኣብ ኣብያተ ሞቕሕ ገለ ኸኣ ዝሞቱ ኣለዉ። መዓልቲ መዓልቲ ከምቲ ዮሓንስ ዝመረጸ ዝመርጹ ኣለዉ እዚ ኸኣ ኣብ ኣምላኽምን እምነቶምን ጸጺዖም ንሞት ብድፍረት ይቕበልዎ። ከም ክርስትያን ነቶም ኣብ ከምዚ ከቢድ ኩነት ዝርከቡ ክንጽልየሎም ይግባእ ብዝያዳ ኸኣ ካብ ሕይወቶም ክንምሃር ይግባእ።

ኣብ ዘሎናዮ ሃገር ምናልባት ብሰንኪ እምነትና ስደት ወይ ማእሰርቲ ወይ እውን ሞት ኣይንፈርሕን ንኸውን እንተ ኾነ ዘሎናዮ ሃገርን ባህልን ምዕባሌን ዘምጽኦ ዘሎ ጸረ እምነት ነገራት ክንርኢ ክንክእል ኣሎና። ንእምነትና ኣብ ዋጋ ዕዳጋ ክነውርድ ኣብዘይተደለ ጥፍኣት ክንወድቕ ዝፈታተን ኩሉ ጊዜ ኣብ ቅድመና ኣሎ። ጸገም እምነት ብዝያዳ ኣብቶም ሰላም ዘልኦም ኣብቶም ምዕባላት እዩ ዘሎ እምበር ኣብቶም ስደትን ሞትን ማእሰርትን ዘልኦ ዓለምስ ዝያዳ ጽንዓትን እምነትን እዩ ዘሎ።

ሎሚ ነፍስወከፍና ኣብ ቅድመና ምርጫ ኣሎና መገዲ ሄሮዱስ ወይ መገዲ ዮሓንስ ክንመርጽ። ብርግጽ መገዲ ዮሓንስ ኢና እንምነ ግን ከቢድ መገዲ ግን ከኣ ዓወት ቅሳነት ሰላም ዘልኦ መገዲ እዩ። ግዝያዊ ምቕት ኣሸኒፍና ንእምነትና ንሓቂ ንምስክርነት ኣምላኽ ኣብ ዕዳጋ ኣይነውርድ።

ሰብ ኣብ ቅድስናን ዓወትን ዝበጽሕ ልዕሊ ኹሉ ንኣምላኽ ሰሪዑ እንተ ኸኣለ ጥራሕ እዩ። ንግሆ ንግሆ ክንትንስእ ከሎና ንቦታ ኣምላኽ ብኻልእ ከይንትክኦ መብጽዓና ክነሓድስ ኣሎና። ሎሚ ኣብ ልቦይ መን ኣሎ ኢልና ክንሓትት ኣሎና። ቅዱሳን ኩሎም ይሸገሩ ይፍተኑ ኣይነበሩን ማለት ኣይኮነን ዘዓወቶም ንኹሉ ብጽንዓት ሓልዮም ኣብ ኣምላኽ ጽኑዕ እምነት ስለ ዝገበሩ ነቲ ካብኦም ዝድለ ዝለዝፈጸሙ ኣብ ዓወት በጺሑም። ንሕና ኣስሮም ስዒብና እንተ ኸኣልና ንኹሉ ፈተናን ጸገምን ሓሊፍና ክንዕወት ኢና።

ንሰባት ኣብ ኢየሱስ ኣብጺሕካ ምኽኣል:

ቅ. ዮሐንስ ነቶም ዝኸተልዎ ዝነበሩን ነቶም ከም ዓቢ ነብይን መምህርን ዝፈልጥዎ ንኢየሱስ ምስ ረአዮ እንሆ የዋህ በግዕ እግዚአብሔር እናበለ ኣብኡ ከም ዝሳገሩ ገሩ። ተልእኮኡ ናብ ኢየሱስ ዘብጽሖ ምዃኑ አጸቢቐኦ ይፈልጥ ነሩ። ንሕና እውን ተልእኮና ንሰባት ኣብ አምላኽ ምብጻሕ እዩ። ኣብ ናትና ድለት ወይ ኣብ ናትና ነገር ጥራሕ ዓጊትና ንነብር እንተ ኾና መገድና ስሒትና አሎና፤ ስለዚ ንሰባት ኣብ መን እየ ዘብጽሖም ኣብ አምላኽዶ ወይስ ኣብ ካልእ ኢልና ንርእስና ንሕተት፤ ኣብዚ ሓዲስ ዓመት ኣብ እንጅምረሉ እዋን እምብአር ንሰባት ኣብ ክርስቶስ ከቕርብ ንኻልኣት ከየጋጊ ክትንቀቕ አሎኒ እናበልና ዓመትና ብመብጽዓ ንጀምሮ።

ሓዲስ ዓመት ንብዙሕ ነገር ብሓዲስ መንፈስን ርድኢትን ክንጀምሮ ከምዘሎና የዘኻኻረና። ንአረጊት ሕይወተይ ከመይ ገረ እየ ክልውጦ ኢልና ምስ ነፍስና ክንዛረብ አሎና። ዓመት ቆጶርና ጥራሕ ከይንህሉ ምስትውዓል የድልየና። አምላኽ ነዚ ሓዲስ ዓመት ከጀምረና እንከሎ ካባና ዝደልዮ ነገር አሎ ንሱ ኽኣ ሕይወትና ኣብ ምድኃን ክንተሓባበሮ ይደሊ አሎ። እገለ ወደይ እገሊት ጓለይ ድሕነትካ/ኪ የገድስኒ እዩ ስለዚ መገዲ ሰማይ ክትሕዙ ብሓቂ ክትነብሩ እደሊ አሎኹ ይብለና አሎ። መስቀል ዝኸበደና ኣብኡ ንመለስ እሞ መስቀለይ ክጸውር ሓይሊ አበኒ ንበሎ መስቀል ቀይረለይ አይኹን ጸሎትና።

ንዝሓለፈ ኃጢአት ኣብ ጉሓፍ ንስሓ ደርቢና ብሓዲስ መንፈስን ቅድስናን ዓመትና ንጀምሮ ዝርተረፈ አምላኽ ክምልኦልና እዩ ሓንትስ ምሉእ ድለትን ሃረርታን ይሃልወና።

ዓመት ሰላምን ራህዋን ይግበረልና።

አባ ንጉሠ ፍሥሓ